
TLIFNA LIL F.X. MANGION

Fl-ewwel granet ta' Diċembru, waqt li dan l-ghadd ta' "Il-Malti" kien ġa fl-istampa qrajna għall-gharrieda li s-Sur Franz Mangion miet. Ma kienx ilu li attenda għall-aħhar seduta tal-Kunsill tal-Akkademja li tagħha kien membru. U wiehed mill-aħhar xogħlijiet li għamel qabel mewtu kienet kontribuzzjoni għal "il Malti" bħala reċenzjoni u l-ġudizzju tiegħu fuq xi membri godda li talbu biex jidhlu bħala membri akkademiċi.

Is-sur Mangion kien bniedem magħruf biżżejjed f'Malta għax qat-ta' hajtu kollha jaħdem għall-edukazzjoni ta' wliedna. Kien mghallem fl-iskejjel primarji, kien surmast u mbagħad spettur fid-dipartiment tal-edukazzjoni. Kien jagħti l-privat, kien ighallem fil-Kulleġġ tat-Tahriġ tal-Għalliema u kien ukoll ighin l-iskola li s-sinjura tiegħu għandha ġo tas-Sliema.

Kien membru ta' diversi għaqdiet u kif ġa għedna kien membru akkademiku magħna minn Ottubru tal-1972. Dan l-aħhar kien ukoll membru tal-Kunsill u kien wiehed mill-iktar assidwi fl-attendenza u fil-kooperazzjoni tiegħu għal dak li jkun hemm bżonn. Kien inkarigat dan l-aħhar mill-Kunsill biex flimkien ma' Patri Karm Fenech, S.J., is-segretarju tal-Akkademja u editur ta' "Il-Malti" u mas-sur Frans Sammut membru ieħor tal-Kunsill, jiġbru antologija tal-aħhar novelli li deħru fil-Malti u oħra ta' l-aħjar essays.

Is-Sur Mangion kiteb bosta artikolu, novelli u poeżiji li hu ippublika f'diversi rivisti u xandar anki fuq ir-Rediffusion u Xandir Malta. Imma l-aqwa biċċa xogħol tiegħu li tibqa' torbtu mal-letteratura tal-Malti hija bla dubbu x-xogħol kbir u meħtieġ li hu wettaq meta qaleb għall-Malti l-poema ta' Milton, "Paradise Lost" li hu ippublika taħt l-Isem "il-Genna Mitlufa." Biċċa xogħol li titlob mhux biss ka-paċità fl-ilsien Malti imma ukoll fl-ilsien Inġliż u arti poetika ukoll. Dan kien ippublikat mill-Klabb Kotba Maltin u nistgħu naħsbu ta' liema sodisfazzjon kien għas-sur Mangion li jara hidma li swietlu tant sabar u tant saħriet u għaraq tara d-dawl.

Mis-sur Mangion l-Akkademja tilfet membru habrieki, mhux biss tal-Akkademja imma anki tal-kunsill, tilfet membru li kien attiv u li kien jidhlo għax-xogħol b'ruhu u ġismu. Ahna waqt li jisgħob bina għat-telfa tiegħu, nagħtu l-ghomor kif ġa għamilna lill-familja tiegħu u nitolbu lill-qarrejja kollha jiftakru f'ruhu fit-talb tagħhom.
